

## Mid-Djarju Tiegħi

(*Ta' GUŽE' ELLUL MERCER*)

*Il-Hadd, 8 ta' Settembru, 1940.*  
*"Il-Vitorja"*

**F**IT-TIFKIRIET bi-miktub tas-snin twal li qatta' l-habs minhabba l-fehmiet pulitiċi tiegħu, il-kittieb Taljan Silvio Pellico mar iġdid li ma hemmx haġa li tnikktek aktar minn dik li f'waqt ta' hemm kbir tiftakar fil-hena taż-żmenijiet l-imghoddija\*.

Dan il-ħsieb għoli tal-Pellico rajt is-sewwa tiegħu bosta dra-bi f'dawn it-fliet xhur koroh li għaddeu minn fuqna; u aktar u aktar f'xi jiem bħal dawk tal-bieraħ u tal-lum.

Il-Vitorja! Festa ta' kollha kemm huma l-Maltin; festa Nazzjonali mfakkra fl-imghoddi bl-akbar wiri ta' qima għal mis-serijietna l-qalbiena; ta' mixegħla, ta' ferħ u ta' għors, l-aktar min-nies ta' l-Isla — il-lum saret jum ta' niket, ta' herba u ta' mewt.

Il-bieraħ filgħodu, uħud min-nies mill-Isla, li joqogħdu hawn f'Birkirkara fil-qrib ta' fejn noqgħod jien, hassew d-dmir li mqar għal dawn il-jumejn, jergħu lura lejn il-belt ta' għom biex iqimu lil-Madonna tal-Vittorji; u b'qalbhom ittaqtaq ir-ħewlha lejn l-Isla biex iġaddu dawn il-jumejn fi djarhom u f'paj-jiżhom.

Jew għaliex it-Taljan għażlu għal ta' l-apposta dan il-jum, jew għaliex ix-xorti riedet hekk, fin-nofs siegħa ta' fuq nofs in-nhar sewwa, ġie niħabbar hawn f'Lasaris fejn naħdem jien, li hamsa u tletin ajruplan Taljan kienu resqin lejna minn gox-xlokk; u li kull min jista', jaqbillu jieħu kenn.

Il-ħbit beċa ffit miruti wara. Jingħad li twaddbu 'l fuq minn 30 bomba esplosiva, ta' daqs aktarx kbir, fuq it-Tarzna, fuq l-Isla, fuq il-Birgu, lejn Haż-Żabbar u l-Kalkara.

Mix-xelter ta' Lasaris fejn kont jien, li jiġi biswit Sant'Anġlu sewwa, il-ħbit inħass ikrah; aħseb u ara x'hassew dawk li kienu taħtu sewwa.

\* Hekk ukoll il-poeta Dante li għanna:

*Nessun maggior dolor che ricordarsi  
Del tempo felice nella miseria.*

Iggarrfu l-Armerija, l-iskola tal-Gvern, u bosta bini iehor.

Marija Pisani—ta' 27 sena—u tliet uliedha, ta' bejn sena u nofs u hames snin, intradmu l-Birgu f'dar fejn kienu qed jiehd u kenn, u tilfu hajjithom l-erbgħa. Min jaf x'garrab żewġ dik l-im-sejka—Gużepi—suldat f'riġment ta'-Maltin, meta waslitlu ah-bar hekk qalila!

Tnejn min-nies ohra, mara u raġel, indarbu sewwa u wara nietu. Għadd ta' nies indarab haff. Kien hemm, bħalma ġa għidna qabel f'dawn it-tifkiriet, min helisha tassew b'miraklu.

Wiehed minn dawn kien Ċikku Casaletto, minn l-Isla. Dan ma marx jiehu kenn xhin saffru s-sireni. Xhin in-nar beda jżid u sema' hoss il-bombi fil-qrib, qatagħha li johroġ mid-dar u jmur f'xelter. Waqt li kien qed jiftaħ il-bieb ta' barra, niżlet bomba fuq daru sewwa. Garrisfet in-naħa ta' wara tad-dar, ġiet fuq sodda fil-kamra fejn qabej kien hu, faqgħet il-qiegħa ta' l-art, baqgħet neżla f'bir mimli ilma; u ma xkattatx. U Casaletto helisha b'qatgħa kbira biss.

It-tarzna garrbet xi hsara, skond l-ahbar ufficjali. Kif jista' jkun li le!

Min inqabad f'dan il-hbit, twerwer. Dawk li kienu niżhu mill-irhula biex iqattgħu l-jiem tal-festa fl-Isla jew fil-qrib, reġgħu lura lejn djarhom bin bla waqt, b'demmhom imħassar.

F'dan il-hbit it-Taljani tilfu *bomber*. Intlaqat mill-kanuni ta' l-artilljeri Maltin, niżel il-bahar u għereq b'erbgħa min-nies fuqu.

Nhar l-Erbgħa li għaddeu, 4 ta' Settembru, 1940, ħadt ah-bar li ftit hawn min jaf biha, u li hassbitni sewwa. Filgħodu keilna taqbida qrib Malta, bejn ajruplani Taljani u Inġliżi. L-Inġliżi qalu li t-Taljani marru minn taħt, tilfu *bomber* u aktarx żewġ ajruplani tal-ġlied.

Fis-sitta ta' filgħaxija reġgħu saffru s-sireni.

Minn fuq il-bieb tad-dar tiegħi, rajt seba' ajruplani, li hsibthom Taljani, neżlin għal rashom, wiehed wara l-iehor, x'imkien lejn ix-xlokk tal-Gżira. Billi f'dak il-waqt kien qed isir sparar qawwi fuqhom, hsibt li ġew milqutin ilkoll mita rajthom jgħoddsu dritt go l-art. Izda ma kienx hekk.

Smajt il-hoss tal-bombi jixkattaw, rajt shab ta' trab fl-ajru, u ftit wara, ilmaħthom telgħin qishom isqra, ħief u lventi, wiehed wara l-iehor : u bit-tiri kollha li kienu qalgħu reġgħu marru mnejn ġew.

L-ghada hadt l-ahbar li dawn kienu l-imsemmijin makni Germaniżi *Stukas*—ajruplani hekk imsejhin *ghaddasa*—ħfief daqs tal-ġlied, jerħu l-bombi u jiggieldu; u jimxu kemm iridu.

T'ġbid bdew resqin lejna l-Germaniżi? Hawn "il-post" fejn nahdem jien, ma jahsbuhiex hekk. Ighidu li aktarx il-bdoti ta' dawn l-*Istukas* kienu Taljani, imħarrġin mill-Germaniżi.

Xi nofs siegħa ilu—għal habta ta' l-*Ave Maria* jew ftit qabel—il-general Sir William Dobbie, Gvernatur ta' Malta, qal erba' kelmiet sbieħ fuq ir-*Rediffusion* biex ifakkar dan il-jum storiku. Xebbah in-niket u d-dwejjaq u l-qlubija ta' Missirijietna fl-1565, ma' dawk tagħna tal-lum. Heġġeġ lil kulmin kien qed jisimġhu biex jagħmel ħiltu, sakemm negħilbu dawn iż-żmenijiet koroh u l-egħdewwa li qed jitqabdu magħna; u qal li bil-ġhajnuna t'Alla l-Imbierek u bit-talb imheġġeġ tagħna, għad nistgħu naslu biex inrażżnu lil dawn l-egħdewwa u nirbħu.

J'Alla jkun hekk!